

تصویر

— ۲ —

قرآن مجید کی رہنمائی

تصویر کی حلت و حرمت کے بارے میں قرآن مجید نے براہ راست تو کوئی کلام نہیں کیا، البتہ اس معاملے میں اُس نے بالواسطہ ہمیں بنیادی اور اصولی رہنمائی دے دی ہے۔
قرآن مجید سے یہ رہنمائی ہمیں ان الفاظ میں ملتی ہے۔
سورہ سبائیں ارشاد فرمایا ہے:

يَعْمَلُونَ لَهُ مَا يَشَاءُ مِنْ مَحَارِبٍ وَتَمَاثِيلٍ
وَجَفَانٍ كَالْجَوَابِ وَقُدُورٍ رُسِيَّتٍ اَعْمَلُوا
اَلْ دَاوُدَ شُكْرًا وَقَلِيلٌ مِّنْ عِبَادِيَ
الشَّاكِرِينَ (۱۳:۳۳)

”وہ (جنات) اس (سلیمان علیہ السلام) کے
لیے بناتے جو وہ چاہتا، اونچی عمارتیں، تماثیل (مجسمے)
و تصاویر، بڑے بڑے حوضوں جیسے لگن اور اپنی
جگہ سے نہ ہٹنے والی بھاری دیگیں، — اے آل داؤد
عمل کرو شکر گزاری کے ساتھ، میرے بندوں
میں کم ہی لوگ شکر گزار ہیں۔“

اس آیت میں یہ بتایا گیا ہے کہ حضرت سلیمان علیہ السلام نے (ہیکل سلیمانی میں اور اپنے محل میں) جنات سے اونچی اونچی عمارتیں اور تماثیل بنوائی تھیں۔ اس آیت میں سلیمان علیہ السلام کا جنات سے تماثیل بنوانے کا جو ذکر ہے، یہ ہماری بحث سے متعلق ہے، لہذا ہم اسی تک محدود رہتے ہوئے، اس آیت کا مدعا سمجھنے اور اس سے رہنمائی حاصل کرنے کی کوشش کریں گے۔

تمثیل کا مفہوم

تمثیل، تمثال کی جمع ہے۔ لسان العرب میں تمثال کا مفہوم ان الفاظ میں بیان کیا گیا ہے۔ 'التمثال اسمٌ للشيء المصنوع مُشبهًا بخلق من خلق الله'۔ یعنی تمثال ہر اس مصنوعی شے کا نام ہے، جو خدا کی بنائی ہوئی کسی شے (جان دار یا بے جان) کی مانند بنائی گئی ہو۔ صاحب کشاف ز مخشری رحمہ اللہ تمثال کا مفہوم ان الفاظ میں بیان کرتے ہیں، 'التمثال كل ماصور على صورة غيره من حيوان او غير حيوان'۔ یعنی تمثال ہر وہ مجسمہ یا تصویر ہے، جو کسی دوسری چیز کی صورت کے مماثل بنائی گئی ہو، خواہ وہ چیز جان دار ہو یا بے جان۔ پس انسان ہو یا حیوان، دریا ہو یا آسمان، ان کے مجسمے اور ان کی تصاویر، تمثیل کہلائیں گی۔ اسی طرح اگر جنات یا فرشتوں کی (خیالی) تصاویر یا ان کے خیالی مجسمے بنائے جاتے ہیں، تو وہ بھی تمثیل ہی کہلائیں گے۔ آیت میں تمثیل کا لفظ نکرہ ہے۔ لہذا ظاہر ہے کہ آیت میں تمثیل کے اس لفظ سے کوئی خاص تمثیل مراد نہیں ہیں۔ یہ لفظ یہاں اپنے عام معنوں میں استعمال ہوا ہے۔ چنانچہ اس سے مراد (جان دار یا بے جان) عام تصاویر اور عام مجسمے ہیں نہ کہ کوئی خاص نوعیت کی تصاویر اور خاص نوعیت کے مجسمے۔

تمثال کے لفظ کی اس وضاحت کے بعد ہم یہ دیکھتے ہیں کہ قرآن مجید کی اس آیت سے ہمیں تمثیل یعنی تصاویر اور مجسموں کے بارے میں کیا کچھ معلوم ہوتا ہے۔

اس آیت سے تمثیل کے بارے میں درج ذیل باتیں معلوم ہوتی ہیں۔

۱۔ سلیمان علیہ السلام جنات سے تمثیل (تصاویر اور مجسمے) بنواتے تھے۔

۲۔ یہ تصاویر اور مجسمے جان داروں کے بھی ہو سکتے تھے اور غیر جان داروں کے بھی^۲۔ اس حوالے سے

۲۔ تورات میں اس کی تفصیل ہمیں ان الفاظ میں ملتی ہے۔ سلیمان علیہ السلام کے محل کا ذکر کرتے ہوئے بتایا گیا ہے:

”اور ان حاشیوں پر جو پڑوں کے درمیان تھے، شیر اور تیل اور کرکڑوں (فرشتے) بنے ہوئے تھے۔“ (ملوک ۱: باب ۷، ۲۹)

ہیکل کی تعمیر کے بیان میں ہے:

”اور الہام گاہ میں اُس نے زیتون کے لکڑی کے دو کروبی دس دس ہاتھ اونچے بنائے۔ اور کروبی کا ایک بازو پانچ ہاتھ کا اور

دوسرا بازو بھی پانچ ہی ہاتھ کا تھا۔ دوسرا کروبی دس ہاتھ کا پہلے کے موافق... اور الہام گاہ کے دروازے کے لیے... زیتون کی

لکڑی کے کواڑے تھے ان پر کروبیوں اور کھجوروں اور کھلے ہوئے پھولوں کی تصویریں کھودیں۔“

(ملوک ۱: باب ۶ آیت ۲۳، ۲۴، ۳۱، ۳۲)

انھیں بنانے یا نہ بنانے میں کوئی فرق نہیں تھا۔ قرآن میں اس بات کی دلیل تماشیل کا وہ لفظ ہے، جو اُس نے استعمال کیا ہے۔ یہ لفظ جان داروں اور غیر جان داروں دونوں کی تصاویر اور مجسموں کے لیے بولا جاتا ہے۔ چنانچہ اگر ایک کی تصویر جائز اور دوسرے کی ناجائز ہوتی، یعنی معاملہ اتنا سنگین ہوتا، تو یہ ضروری تھا قرآن اس طرح کا جامع لفظ نہ بولتا۔

۳۔ سلیمان علیہ السلام کو جنات سے تماشیل بنوانے اور اس کے علاوہ دوسرے کام کرانے کا جو اختیار حاصل تھا، اُس پر اللہ نے انھیں یہ تعلیم دی ہے کہ وہ اُس کا شکر ادا کرنے والے بنیں کہ اُس نے انھیں کتنی بڑی نعمت عطا فرمائی ہے۔

تماشیل کے بارے میں زیر بحث آیت سے رہنمائی

پہلی بات تو یہ ہے کہ تصاویر و تماشیل کے حوالے سے ہمارے ہاں جو فرق کیا گیا ہے کہ جان دار کی تصویر یا تماشیل وغیرہ کو بنانا اور رکھنا حرام ہے اور بے جان کی تصویر و تماشیل حرام نہیں، قرآن مجید کی یہ آیت اس سے بالکل مختلف تاثر دے رہی ہے۔ قرآن مجید نے تصاویر اور مجسموں کے لیے تماشیل کا جو لفظ استعمال کیا ہے، یہ جان دار اور بے جان دونوں کی تصاویر اور مجسموں کے لیے یکساں طور پر استعمال ہوتا ہے۔ اس لفظ کے استعمال سے یہ بات واضح طور پر معلوم ہو جاتی ہے کہ قرآن مجید کے نزدیک حلت و حرمت کے پہلو سے (جان دار اور بے جان کا) یہ فرق کوئی فرق نہیں ہے، اُس کے نزدیک جان دار شے اور بے جان شے میں سے جس کی تصویر اور مجسمہ بھی بنالیا جائے، اُسے اس پر کوئی اعتراض نہیں۔

اب آپ یہ دیکھیں کہ اس آیت میں اللہ تعالیٰ نے تماشیل کا ذکر بہت مثبت انداز میں کیا ہے۔ اس آیت میں آپ ذرہ بھر بھی اس بات کی کوئی جھلک نہیں پائیں گے کہ تماشیل (تصاویر اور مجسمے) فی نفسہ خدا کے ہاں کسی درجے میں کوئی ایسی ناپسندیدہ چیز ہیں، جنھیں بنانے والوں کو خدا مجرمین قرار دیتا ہے اور قیامت کے روز، جنھیں وہ ان تماشیل ہی کی وجہ سے سخت ترین عذاب دے گا۔

بلکہ یہاں تو ہم دیکھتے ہیں کہ تماشیل وہ چیز ہیں، جنھیں اللہ کے برگزیدہ نبی سلیمان علیہ السلام نے اپنے محل اور اپنے ہیکل میں جنات سے بنوایا ہے۔ چنانچہ پھر یہ کیسے ہو سکتا ہے کہ ایک چیز شر بھی ہو اور خدا کے کسی برگزیدہ نبی کے ہاں وہ مقبول بھی ہو ۳۔

۳۔ جہاں تک بعض لوگوں کا یہ کہنا ہے کہ یہود کی شریعت میں تماشیل بنانا جائز تھا، تو ہم یہ کیسے مان سکتے ہیں۔ کیوں کہ یہ

آیت کے آخر میں آپ دیکھیں، قرآن مجید ان تماثل کا ذکر کرنے کے بعد سلیمان علیہ السلام کو خدا کی اس نعمت پر شکر ادا کرنے کو کہہ رہا ہے۔ فرمایا: ”اعملوا آل داؤد شکراً، وقلیل من عبادی الشکور“ (اے آل داؤد عمل کرو شکر گزاری کے ساتھ، میرے بندوں میں کم ہی شکر گزار ہیں)۔ یہ الفاظ اس حقیقت کو ظاہر کر رہے ہیں کہ آل داؤد کا محرابیں اور تماثل بنوانا، یہ سب خدا کے فضل سے تھا، چنانچہ اسی بنا

بات ممکن نہیں ہے کہ اللہ تعالیٰ ایک شریعت میں اپنی تخلیق کی نقل اتارنے کو خیر قرار دے اور دوسری میں شر قرار دے دے۔ تماثل کی ممانعت جو علت بیان کی گئی ہے، وہ ان کا خدا کی تخلیق سے مشابہہ تخلیق، ہونا ہے۔ یہ علت ایسی ہے کہ یہ کسی صورت بھی تماثل سے مفقود نہیں ہو سکتی۔ لہذا، یہ فی نفسہ اگر شر ہیں، تو ہمیشہ کے لیے ہیں اور اگر فی نفسہ خیر ہیں تو ہمیشہ کے لیے ہیں۔ ایسا نہیں ہو سکتا کہ یہ ایک شریعت میں جائز ہوں اور ایک میں ناجائز۔ شریعتوں کے مابین قانون کا جو اختلاف ہے، اس کی بنا کسی شر کے خیر قرار دیے جانے اور کسی خیر کے شر قرار دیے جانے پر نہیں ہوتی، بلکہ وہ معاشرتی اور تمدنی حالات کے مختلف ہونے کی بنا پر ہوتی ہے۔ ہر شریعت میں خیر ہی کو خیر قرار دیا گیا اور شر ہی کو شر قرار دیا گیا ہے۔ شرائع کے اختلاف کی ایک نوعیت یہ بھی ہوتی ہے کہ مذاہب کے طور پر کسی قوم کو کچھ وقت کے لیے کسی خیر سے فائدہ اٹھانے سے روک دیا جائے یا سد ذریعہ کے طور پر کسی مباح شے کو ممنوع قرار دے دیا جائے۔ لیکن ان صورتوں میں بھی ایسا نہیں ہوتا کہ خدا اپنی شریعت میں سے کسی خیر کو شر اور کسی شر کو خیر قرار دے دے۔ پس اگر تصویر سازی، جس کی شاعت خدا کی تخلیق کی نقل کرنے کے الفاظ سے بیان کی جاتی ہے، ہماری شریعت میں ناجائز ہے، تو ہو نہیں سکتا کہ یہ کسی دوسری شریعت میں جائز ہو، کیونکہ وہاں بھی یہ خدا کی تخلیق کی نقل ہی کہلائے گی۔ چنانچہ کوئی ایسی چیز جو اپنے اندر شاعت کا کوئی مستقل پہلو رکھتی ہے، وہ خدا کی کسی شریعت میں بھی جائز نہیں ہو سکتی۔ پس تصویر سازی اگر اپنے اندر شاعت کا کوئی مستقل پہلو رکھتی ہوتی، تو یہ سلیمان علیہ السلام کے لیے بالکل جائز نہ ہوتی۔ لہذا، ضروری ہے کہ احادیث کا مدعا اس سے مختلف ہو، جو سمجھا جا رہا ہے۔

دوسری اہم بات یہ ہے کہ یہود کی شریعت میں (بت پرستی کے حوالے سے) تماثل کو صریحاً حرام قرار دیا گیا ہے۔ تماثل کے بارے میں یہ ممانعت تو رات میں ان الفاظ میں مذکور ہے:

”تم اپنے لیے بت نہ بنانا اور نہ ترشی ہوئی مورت یا لاٹ اپنے لیے کھڑی کرنا اور نہ اپنے ملک میں کوئی شبیہ دار پتھر رکھنا کہ

اسے سجدہ کرو۔“ (احبار، باب ۳۶ آیت ۱)

”لعنت اس آدمی پر جو کاریگر کی صنعت کی طرح کھودی ہوئی یا ڈھالی ہوئی مورت بنا کر، جو خداوند کے نزدیک مکروہ ہے،

اس کو پوشیدہ جگہ میں نصب کرے۔“ (استثنا، باب ۲۷، آیت ۱۵)

پر اُن سے شکر کا مطالبہ کیا گیا ہے۔ آپ بتائیے اگر تماثل شر میں تو یہ شکر کیسا؟ جن لوگوں نے یہ خیال ظاہر کیا ہے کہ تماثل بنی اسرائیل کے ہاں شر نہیں تھیں، البتہ ہمارے ہاں یہ شر ہیں۔ اس تصور کی غلطی کو تو ہم پیچھے حواشی میں تفصیلاً بیان کر آئے ہیں، لیکن اسی حوالے سے ایک اور اہم بات یہ بھی ہے کہ اگر بالفرض تصویر سازی کو ہمارے ہاں شر ہی قرار دیا جاتا تھا، تو خدا اپنی اُس کتاب میں، جسے اُس نے قیامت تک کے لیے رشد و ہدایت بنا کر اُتارا ہے، سلیمان علیہ السلام کے تماثل بنوانے اور اس پر اُن سے شکر کا مطالبہ کیے جانے کو، یوں بغیر کسی وضاحت کے ہر گز بیان نہ کرتا۔ کیونکہ ان آیات کا یہ اسلوب تماثل کے بارے میں ترغیب پیدا کر رہا ہے اور قرآن کی یہ ترغیب تماثل کے شر ہونے کی صورت میں مسلمانوں کے لیے انتہائی گمراہ کن ہو سکتی ہے۔ آپ دیکھیں قرآن مجید نے ہمیں تماثل کے بارے میں سلیمان علیہ السلام کا رویہ بتاتے ہوئے، اس نوعیت کا کوئی اشارہ تک نہیں دیا کہ یہ تماثل بنوانا صرف اُن کے لیے خاص تھا۔ امت مسلمہ جس میں یہ قرآن نازل ہو رہا ہے، اُسے ایک قدیم امت کے نبی کا تماثل سازی کا عمل اس تعریفی انداز میں بتایا گیا ہے کہ اُس کے بارے میں کوئی تردد تک پیدا نہیں ہوتا کہ یہ کوئی بُرا عمل یا کوئی کم تر درجے کا عمل ہے، بلکہ اس آیت کو پڑھنے کے بعد آدمی کے دل میں تصویر و تماثل سازی کی شرافت کا تاثر پیدا ہوتا ہے۔ اس کا صاف مطلب یہ ہے کہ قرآن اس سلسلے میں ہمیں تماثل سازی کے جواز سے ہٹ کر کوئی مختلف بات نہیں کہنا چاہتا، لیکن اگر اللہ تعالیٰ کے پیش نظر تماثل کو ناجائز قرار دینا ہی تھا، تو پھر یہ بڑی عجیب بات ہے کہ وہ خود ہی ان آیات سے تماثل کے بارے میں امت مسلمہ میں اچھا تاثر پیدا کر رہا ہے اور وہ خود ہی اس تاثر کو اس امت میں باقی نہیں رکھنا چاہتا، یعنی خدا یہ نہیں چاہتا کہ مسلمان تماثل کے بارے میں خدا کے اپنے پیدا کردہ تاثر کو قبول کریں۔ اگر یہ بات ہے تو پھر یہ صریح تضاد ہے۔

اس آیت کے تجزیے اور اس پر غور و فکر سے یہ بات سامنے آتی ہے کہ قرآن مجید کے نزدیک تصویر سازی کا فن فی نفسہ قطعاً کوئی شر نہیں ہے، بلکہ یہ اپنے اندر وہ شرافت رکھتا ہے کہ اس سے اللہ کے برگزیدہ نبی فائدہ اٹھائیں اور یہ قدیم امتوں ہی میں نہیں اس امت مسلمہ بھی ایک جائز اور شریف فن کے طور پر رائج ہو۔ چنانچہ ہمارے خیال میں قرآن مجید کی یہ آیت واضح طور پر تماثل (تصاویر اور مجسموں) کے جواز کا تصور پیدا کرتی ہے۔ اس کا مطالعہ کرنے والے کسی شخص کے ہاں تصاویر کے عدم جواز کا کوئی سوال ہی نہیں پیدا ہو سکتا۔ قرآن مجید میں تماثل کا ذکر ایک اور جگہ پر بھی آیا ہے۔ اب ہم یہ دیکھتے ہیں کہ قرآن کے اُس مقام سے

تماثیل کے بارے میں کیا بات ہمارے سامنے آتی ہے۔

سورۃ انبیاء میں فرمایا:

إِذْ قَالَ لِأَبِيهِ وَقَوْمِهِ مَا هَذِهِ التَّمَاثِيلُ
الَّتِي أَنْتُمْ لَهَا عَاكِفُونَ. قَالُوا وَجَدْنَا
أَبَاءَنَا لَهَا عِبَادِينَ. قَالَ لَقَدْ كُنْتُمْ أَنْتُمْ
وَأَبَاؤُكُمْ فِي ضَلَالٍ مُّبِينٍ. (۵۲:۲۱-۵۴)

”جب اس (ابراہیم) نے اپنے باپ اور اپنی قوم
سے کہا: یہ کیا تماثیل ہیں، جن پر تم دھرنا دیے
بیٹھے ہو۔ انھوں نے جواب دیا کہ ہم نے تو اپنے
باپ دادا کو انہی کی عبادت کرتے ہوئے پایا ہے۔

اُس (ابراہیم) نے کہا تم بھی اور تمہارے باپ دادا

بھی ایک کھلی ہوئی گمراہی میں مبتلا رہے ہو۔“

سورۃ انبیاء کی ان آیات میں ’التماثیل‘ کا لفظ عربی گرامر کے حوالے سے دیکھیں تو کمرہ نہیں، بلکہ معرفہ
ہے اور اس پر آنے والا ’ال‘ عہدِ حضور کی کا ہے۔ یہ ’ال‘ حاضر و موجود تماثیل کو خاص کر رہا ہے۔ چنانچہ ’ہذہ
التماثیل‘ کا مطلب ہو گا یہ (تمہارے سامنے) موجود تماثیل۔ اب آپ آیت کے اس ٹکڑے کو دیکھیں۔ اس
میں ’التماثیل‘ کا لفظ موصوف کے طور پر آیا ہے اور اس موصوف کی صفت ’التي انتم لها عاكفون‘
ہے۔ یعنی یہ موجود تماثیل، جن پر تم دھرنا دیے بیٹھے ہو۔

اس سے معلوم ہوا کہ آیت میں تماثیل کا لفظ اپنے عام (یعنی کوئی سنی تصویریں، کوئی سے مجسمے کے) معنوں
میں نہیں ہے، بلکہ اس سے مراد وہ خاص تماثیل ہیں، جو اُس وقت ابراہیم علیہ السلام اور ان کے مخاطبین کے
سامنے موجود تھیں اور جن کی عبادت کی خاطر وہ لوگ اُن پر دھرنا دیے بیٹھے تھے۔

اب ہم یہ دیکھتے ہیں کہ ان تماثیل کے بارے میں، جن پر وہ دھرنا دیے بیٹھے تھے، قرآن مجید کی ان آیات
سے ہمیں کیا بات معلوم ہوتی ہے۔

پس منظر کی معلومات کو ملحوظ رکھتے ہوئے، اگر ان آیات کا مفہوم بیان کیا جائے تو وہ کچھ اس طرح سے ہے:
”ابراہیم علیہ السلام اپنے (مشرک) باپ اور اپنی (مشرک) قوم سے سوال کرتے ہیں کہ یہ کیسی
تماثیل ہیں، جن پر تم دھرنا دیے بیٹھے ہو۔ وہ جواب میں کہتے ہیں ہم تو ان کی عبادت میں لگے ہوئے
ہیں، پھر اپنے اس عبادت کرنے کی وجہ بیان کرتے ہوئے وہ لوگ یہ کہتے ہیں کہ ہم نے اپنے باپ دادا
کو اسی طرح سے ان کی عبادت کرتے ہوئے پایا ہے، چنانچہ ہم انہی کے نقش قدم پر چلتے ہوئے، ان کی

عبادت کر رہے ہیں۔ ابراہیم علیہ السلام اس بات کے جواب میں کہتے ہیں کہ (اللہ کے بجائے) ان کی عبادت کرنا، یعنی شرک کرنا تو ایک واضح گمراہی ہے۔ کل تمہارے باپ دادا بھی اس گمراہی میں مبتلا ہوئے تھے اور آج تم بھی اس گمراہی میں مبتلا ہو۔“

تماثیل کے بارے میں ان آیات سے درج ذیل باتیں ہمارے سامنے آتی ہیں:

۱۔ ابراہیم علیہ السلام کی قوم کے لوگ تماثیل کی عبادت کرتے تھے۔ یعنی ان کے ہاں تماثیل کو معبود قرار دیا جاتا اور ان کی پرستش کی جاتی تھی۔

۲۔ قرآن مجید تماثیل کی اس عبادت کو ایک کھلی ہوئی گمراہی (شرک) قرار دیتا ہے۔

تماثیل کے بارے میں زیر بحث آیت سے رہنمائی

تماثیل کی عبادت اگر کھلی ہوئی گمراہی ہے، تو ظاہر ہے کہ پھر یہ تماثیل مظنہ ضلالت، یعنی گمراہی کے پائے جانے کی جگہ یا دوسرے لفظوں میں گمراہی کا گھر ہیں۔ ان کے بعد یہ ہو نہیں سکتا کہ خداے غیور کے ہاں یہ تماثیل شنیع ترین اور مبغوض ترین اشیاء قرار نہ دی جائیں۔ چنانچہ قرآن کی ان آیات کی تلاوت کرنے والا کوئی شخص بھی ان تماثیل کے جائز ہونے کا تصور اپنے ذہن میں نہیں لاسکتا۔ یہ آیات اپنے ہر قاری کو یہی تصور دیتی ہیں کہ وہ تماثیل جنہیں معبود سمجھا جاتا اور ان کی عبادت کی جاتی ہے، انہیں بنانا اور بیچنا، انہیں خریدنا اور رکھنا صریح طور پر ناجائز ہونا چاہیے، کیونکہ دین توحید میں کوئی چیز اگر مظنہ شرک یعنی شرک کے پائے جانے کی جگہ ہے تو وہ کسی صورت میں بھی گوارا نہیں ہو سکتی۔

خلاصہ

قرآن مجید میں دو مقامات پر تماثیل کا ذکر ہوا ہے۔

ایک جگہ پر تماثیل کا لفظ نکرہ یعنی اپنے عام معنوں میں استعمال ہوا ہے اور بغیر کسی خاص صفت کے آیا ہے۔ یہاں قرآن مجید تماثیل کے بارے میں ہمیں یہ بتاتا ہے کہ یہ خدا کے ایک جلیل القدر پیغمبر کی دلچسپی کی چیز تھیں۔ اللہ تعالیٰ نے انہیں تماثیل بنوانے اور دوسرے کام کرانے کے لیے اپنی مخلوقات میں سے ایک غیر مرمی مخلوق پر اقتدار دیا تھا۔ چنانچہ انہوں نے اپنے ہیکل میں تماثیل بنوائی تھیں۔ یہاں تماثیل کا ذکر کرنے کے بعد قرآن مجید سلیمان علیہ السلام کو خدا کی اس نعمت پر شکر ادا کرنے کی ہدایت کر رہا ہے۔ چنانچہ یہ صاف معلوم ہوتا

ہے کہ قرآن مجید کے نزدیک تصویر سازی کا فن قطعاً کوئی شر نہیں ہے، بلکہ یہ اپنے اندر وہ شرافت رکھتا ہے کہ اس سے اللہ کے برگزیدہ نبی سلیمان علیہ السلام فائدہ اٹھائیں۔

دوسری جگہ تماثیل کا لفظ معرفہ آیا ہے اور ایک خاص صفت کے ساتھ استعمال ہوا ہے۔ یہاں وہ خاص تماثیل زیر بحث ہیں، جن کی عبادت کی جاتی ہے۔ اُن تماثیل کے بارے میں یہ بتایا گیا ہے کہ اُن کی عبادت کھلی ہوئی گمراہی ہے۔ نتیجہً ایسی تماثیل مظنہء ضلالت ہیں۔ چنانچہ قرآن مجید کے اس مقام سے یہ صاف معلوم ہوتا ہے کہ وہ خاص تماثیل، جنہیں معبود سمجھا جاتا اور جن کی عبادت کی جاتی ہے، اُن کا وجود دین توحید میں کسی صورت میں بھی گوارا نہیں۔

مختصر آئیے کہ قرآن مجید سے ہمیں تماثیل کے عمومی جواز کا واضح تصور ملتا ہے، الا یہ کہ وہ مظنہ شرک ہوں۔ مظنہ شرک ہونے کی صورت میں ظاہر ہے کہ اُن سے زیادہ ناجائز کوئی اور چیز نہیں ہو سکتی۔ اس کے بعد اب ہم یہ دیکھیں گے کہ تماثیل کے بارے میں احادیث سے کیا رہنمائی ملتی ہے۔

(باقی)

